

સને ૨૦૨૪-૨૫ના અંદાજપત્ર પરની સામાન્ય ચર્ચા

માન. નાણામંત્રીશ્રીનો જવાબ તા.13/2/2024

માનનીય અધ્યક્ષશ્રી,

અમારી સરકારનું વર્ષ ૨૦૨૪-૨૫નું અત્યાર સુધીનું સૌથી મોટું અંદાજપત્ર આ સમ્માનનીય ગૃહ સમક્ષ રજુ કરેલ છે. જેના પર લોકશાહીના આ મંદિરમાં માનનીય સભ્યશ્રીઓએ પોતાના વિચારો અને સૂચનો રજુ કરેલ છે. આ તમામ સભ્યશ્રીઓનો સામાન્ય ચર્ચામાં ભાગ લેવા બદલ હું હૃદયપૂર્વક આભાર વ્યક્ત કરું છું.

અમારું આ બજેટ અમૃતકાળમાં વર્ષ ૨૦૪૭ સુધીમાં વિકસિત ભારતના નિર્માણમાં વિકસિત ગુજરાત@૨૦૪૭ નું વિઝન રજૂ કરતું બજેટ છે.

ગત વર્ષના બજેટમાં અમે વિકાસની પરિકલ્પનાના પાંચ સ્તંભોની અવધારણા રજુ કરેલ હતી. તેને મૂળમાં રાખીને માનનીય મુખ્યમંત્રીશ્રી ભૂપેન્દ્રભાઈ પટેલની અમારી સરકાર ગરવી ગુજરાત, ગુણવંતુ ગુજરાત, ગ્રીન ગુજરાત, ઝલોબલ ગુજરાત અને ગતિશીલ ગુજરાત બનાવવાની કટિબદ્ધતાને દર્શાવતું બજેટ લઈને આ ગૃહ સમક્ષ આવી છે.

માનનીય અધ્યક્ષશ્રી,

તત્કાલીન મુખ્યમંત્રીશ્રી અને હાલના માનનીય વડાપ્રધાનશ્રી નરેન્દ્રભાઈ મોદીની દુરંદેશી અને વિકાસની રાજનીતિને કારણે પાછલા બે દશકમાં દરેક ક્ષેત્રમાં ગુજરાતે અભૂતપૂર્વ વિકાસ કરી દેશ જ નહિ

પણ વિશ્વમાં આગવું સ્થાન ઉભું કરેલ છે. આજે ગ્લોબલ સપ્લાય ચેઇનમાં અને નિકાસમાં ગુજરાતે હરણફાળ ભરી છે. ન્યુ એજ ઇન્ડસ્ટ્રીમાં પણ ગુજરાત અગ્રહરોળમાં રહીને વૈશ્વિક કક્ષાની સસ્ટેનેબલ ઇકોસીસ્ટમ ઉભી કરશે તેવો અમારી સરકારનો નિર્ધાર છે.

વાઇબ્રન્ટ ગુજરાત ગ્લોબલ સમિટની શરૂઆત કરીને માન. વડાપ્રધાનશ્રી મોદીજીએ ગુજરાતને ઔદ્યોગિક ક્ષેત્રે વિશ્વકક્ષાનું વિકાસનું મોડેલ બનાવ્યું છે. આજે દેશના અન્ય રાજ્યો પણ આ પ્રકારની ઇન્વેસ્ટર સમિટના આયોજનો કરવા લાગ્યા છે. હમણાં જ પૂર્ણ થયેલ દસમી ગુજરાત વાઇબ્રન્ટ સમિટમાં કરોડોના MOU થયા છે. આ સમિટમાં ખાસ કરીને રીન્યુએબલ ઊર્જાના ઉત્પાદન ઉપર ખાસ ભાર મૂકવામાં હતો અને આ ક્ષેત્રે અંદાજે 12 લાખ કરોડના MOU થયા છે.

આ સમિટમાં 140 થી વધુદેશોના 61,000 થી વધુ પ્રતિનિધિઓ, 60 થી વધુ દેશોનારાજદૂતો, 3,590 આંતરરાષ્ટ્રીય પ્રતિનિધિઓઅને 3૫ પાર્ટનર દેશો જોડાયા હતા. 150 સેમિનારો અને કાર્યક્રમો તથા 2,862 B2B મીટિંગ્સ અને 1,368 B2G મીટિંગ્સના આયોજનો કરવામાં આવ્યા હતા.

માનનીય અધ્યક્ષશ્રી,

અમારી સરકારે વર્ષ ૨૦૨૪-૨૫ ના અંદાજપત્રમાં સામાજિક ક્ષેત્ર માટે કુલ બજેટના ૩૫% જેટલી જોગવાઈ કરવામાં આવેલ છે. આ બજેટમાં ભવિષ્યની તંદુરસ્ત પેઢીના નિર્માણ માટે નવજાત શિશુઓ,

બાળકો, કિશોરીઓ અને મહિલાઓના પોષણ પર વિશેષભાર મૂકી “સુપોષિત ગુજરાત મિશન” ની જાહેરાત કરી છે.

અમે આંગણવાડી ૨.૦ અને પી.એમ.પોષણ યોજનાનો વ્યાપ વધારવા જેવા નોંધનીય પગલા લીધેલ છે. પી.એમ.પોષણ યોજના અંતર્ગત અંદાજે ૫૨ લાખ વિદ્યાર્થીઓને બપોરે તાજુ અને ગરમ ભોજન આપવામાં આવે છે. હાલની ટેક હોમ રાશન યોજના, પૂર્ણા યોજના, માતૃશક્તિ યોજના, પૂરક પોષણ યોજના, પોષણ સુધા યોજના, દૂધ સંજીવની અને અન્નસંગમ જેવી યોજનાઓ માટે વિશેષ બજેટ જોગવાઈ કરી છે તેમજ નવી નમોશ્રી યોજના જાહેર કરી છે.

માનનીય અધ્યક્ષશ્રી

ગુજરાત દેશનું એકમાત્ર રાજ્ય છે. જેમાં દૂધસંજીવની યોજના અંતર્ગત રોજે-રોજ તાજુ ફોર્ટીફાઇડ પેશ્યુરાઇઝડ ફ્લેવર્ડ દૂધ આપવામાં આવે છે. દૂધ સંજીવની યોજના અંતર્ગત ૬ માસ થી ૬ વર્ષના બાળકોને અઠવાડિયામાં ૫ દિવસ ૧૦૦ એમ.એલ. મિલ્ક આપવામાં આવે છે. જ્યારે સગર્ભા અને ધાત્રી માતાને અઠવાડિયામાં ૨ દિવસ ૨૦૦ એમ.એલ. દૂધ આપવામાં આવે છે.

આ ઉપરાંત, શ્રમિકવર્ગ માટે વરદાન સમાન શ્રમિક અન્નપૂર્ણા યોજના, શિષ્યવૃત્તિની યોજનાઓ, સ્વરોજગારીની યોજનાઓ, ગંગા સ્વરૂપા આર્થિક સહાય યોજના જેવી યોજનાઓ માટે વિશેષ જોગવાઈ કરવામાં આવેલ છે. આવી વ્યક્તિલક્ષી યોજનાઓથી રાજ્યની ભાવિ

પેઢીને વધુ સુખી, સમૃદ્ધ બનાવવા એટલે કે અર્નીંગ વેલ, લીવીંગ વેલ હાંસલ કરવાનો નિર્ધાર કરેલ છે.

માનનીય અધ્યક્ષશ્રી,

સસ્ટેનેબલ ગ્રીન ગ્રોથને હાંસલ કરવા રીન્યુએબલ ઉર્જાના ઉત્પાદન દ્વારા સૌર અને પવન ઉર્જાના ક્ષેત્રે રાજ્ય અગ્ર હરોળમાં છે. રીન્યુએબલ એનર્જી પોલીસી-૨૦૨૩ દ્વારા આ ક્ષેત્રે વિશેષ રોકાણોને આકર્ષી ભવિષ્યની ઉર્જાની જરૂરિયાતો રીન્યુએબલ એનર્જી દ્વારા મેળવવામાં આવશે. અમે આવી સ્વચ્છ ઉર્જાના જનરેશન દ્વારા ખેડૂતોને દિવસે વિજળી આપવાનું આયોજન ધરાવીએ છીએ.

માનનીય અધ્યક્ષશ્રી,

રાજ્યના અંદાજપત્રનું કદ દર વર્ષે ઉત્તરોત્તર વધતું જાય છે. સને ૨૦૨૩-૨૪ના વર્ષની રૂ. ૩ લાખ ૧ હજાર ૨૧ કરોડની બજેટ જોગવાઈ સામે સને ૨૦૨૪-૨૫ના વર્ષ માટે રૂ. ૩ લાખ ૩૨ હજાર ૪૬૫ કરોડની જોગવાઈ કરવામાં આવેલ છે. જે રૂ. ૯૦૦.૭૨ કરોડની એકંદર પુરાંત તેમજ રૂ. ૯૮૨૧.૨૮ કરોડની મહેસૂલી પુરાંત દર્શાવે છે.

માનનીય અધ્યક્ષશ્રી હવે હું આવકના અંદાજની વાત કરીશ.

સને ૨૦૨૪-૨૫ માટે કુલ આવક રૂ. ૩ લાખ ૨૯ હજાર, ૩૪૭ કરોડ અંદાજવામાં આવેલ છે. જે સને ૨૦૨૩-૨૪ના (સુધારેલ અંદાજ) કરતાં ૧૪.૮૩% વધુ છે.

કેન્દ્રીય કરમાં રાજ્યનો હિસ્સો અને કેન્દ્ર સરકાર તરફથી મળતા સહાયક અનુદાન મળી સને ૨૦૨૪-૨૫ માટે મહેસૂલી આવક રૂ. ૨ લાખ ૨૯ હજાર ૬૫૩ કરોડ અંદાજવામાં આવેલ છે. જે સને ૨૦૨૩-૨૪ના મહેસૂલી આવકના સુધારેલ અંદાજ કરતાં ૬.૪૨% વધુ છે.

નાણાકીય વર્ષ ૨૦૨૪-૨૫ માટે રાજ્યની પોતાની કર આવક રૂ. ૧ લાખ ૪૯ હજાર કરોડ અંદાજવામાં આવેલ છે. જ્યારે બિન કર આવક રૂ. ૧૯ હજાર ૬૭૫ કરોડ અંદાજવામાં આવી છે.

માનનીય અધ્યક્ષશ્રી હવે ખર્ચના અંદાજ જોઈએ તો

સને ૨૦૨૪-૨૫ના અંદાજો રૂ. ૩ લાખ ૩૨ હજાર ૪૬૫ કરોડના અંદાજવામાં આવેલ છે. જે સને ૨૦૨૩-૨૪ના અંદાજો રૂ. ૩ લાખ ૧ હજાર ૨૧ કરોડની સામે રૂ. ૩૧ હજાર ૪૪૩ કરોડનો વધારો દર્શાવે છે, જે ૧૦.૪૫% નો વધારો સુચવે છે અને વર્ષ ૨૦૨૩-૨૪ના સુધારેલ અંદાજો રૂ. ૨ લાખ ૮૮ હજાર ૮૮૧ કરોડ સામે ૧૫.૦૯% જેટલો વધારો દર્શાવે છે.

માનનીય અધ્યક્ષશ્રી,

માન. સભ્યશ્રી અર્જુનભાઈએ બિનવિકાસલક્ષી ખર્ચનો ઉલ્લેખ કર્યો છે ત્યારે એ પણ નોંધવું જરૂરી છે કે વર્ષ ૨૦૨૪-૨૫ દરમિયાન સરકારનો વિકાસલક્ષી ખર્ચ રૂ. ૨ લાખ ૧૨ હજાર ૨૦૨ કરોડ જેટલો ઉંચો જશે, જે બિન વિકાસલક્ષી ખર્ચ રૂ. ૧ લાખ ૧૫ હજાર ૫૭૬ કરોડની સામે રૂ. ૯૬ હજાર ૬૨૬ કરોડનો વધારો દર્શાવે છે.

વિકાસલક્ષી ખર્ચમાં સમાજના જરૂરિયાતમંદ, નબળા અને વંચિત વર્ગને સામાજિક સુરક્ષા પૂરી પાડી સામાજિક ન્યાય સુનિશ્ચિત કરવો તે અમારી સરકારની પ્રાથમિકતા છે. તેમનો સામાજિક ઉત્કર્ષ થાય અને તેઓ નવી આર્થિક તકોનો લાભ લઈ શકે તેવી કલ્યાણકારી યોજનાઓ અમલમાં મૂકવામાં આવેલ છે. આ વર્ગો માટેની વિવિધ યોજનાઓ માટે અમે રૂપિયા 6193 કરોડ ફાળવ્યા છે.

રાષ્ટ્રીય વૃદ્ધ પેન્શન યોજના અને રાજ્ય સરકારની નિરાધાર વૃદ્ધો માટે આર્થિક સહાય યોજના અંતર્ગત અંદાજિત ૧૧ લાખ લાભાર્થીઓને માસિક પેન્શન આપવા રૂપિયા ૧૩૯૮ કરોડની જોગવાઈ કરવામાં આવેલ છે.

માનનીય અધ્યક્ષશ્રી,

આદિજાતિ વિસ્તારોના સર્વાંગી વિકાસ માટે વનબંધુ કલ્યાણ યોજના-૨ થકી રૂ.૧ લાખ કરોડના ખર્ચ માટે અમારી સરકારે સંકલ્પબદ્ધ છે. જેના ભાગરૂપે ન્યુ ગુજરાત પેટર્ન હેઠળ આદિજાતિ વિસ્તારોમાં સ્થાનિક ધોરણે હાથ ધરવામાં આવતા કામો માટેની જોગવાઈમાં ૧૦૦% જેટલો ધરખમ વધારો કરવામાં આવેલ છે.

આદર્શ નિવાસી શાળાઓ, આશ્રમશાળાઓ અને ઈ.એમ.આર.એસ. મળીને કુલ ૮૩૭ જેટલી શાળાઓના અંદાજિત ૧ લાખ ૫૨ હજાર વિદ્યાર્થીઓને સહાય માટે રૂ.૭૩૫ કરોડની જોગવાઈ કરી છે.

૨ લાખ વિદ્યાર્થીઓને પોસ્ટ મેટ્રીક શિષ્યવૃત્તિ આપવા રૂ. ૫૮૪ કરોડ ફાળવ્યા છે.

માનનીય અધ્યક્ષશ્રી,

યુવાધનને રોજગારી આપવામાં ગુજરાતે દેશમાં મોખરાનું સ્થાન મેળવેલ છે. તાલીમબદ્ધ યુવાનો ઉપલબ્ધ થાય અને તેઓ દેશ અને વિદેશોમાં ઉભી થતી રોજગારીની નવી તકોનો લાભ લઈ શકે, તે માટે ઔદ્યોગિક તાલીમ સંસ્થાઓનું અપગ્રેડેશન કરવા માટે રૂપિયા ૨૯૯ કરોડની જોગવાઈ કરવામાં આવેલ છે.

આ ઉપરાંત, શ્રમિકો તેમજ તેમના પરિવારોની કાળજી રાખવા માટે બાંધકામ શ્રમિકોને કામના સ્થળથી નજીક રહેઠાણની વ્યવસ્થા ઉપલબ્ધ કરાવવા "શ્રમિક બસેરા" સ્થાપવા માટે ₹ ૨૦૦ કરોડ ની જોગવાઈ કરેલ છે.

દરરોજ અંદાજે ૪૦ હજાર શ્રમિકોને માત્ર પાંચ રૂપિયામાં ગરમ અને તાજુ ભોજન આપતી શ્રમિક અન્નપૂર્ણા યોજના માટે રૂપિયા ૧૩૧ કરોડની જોગવાઈ કરી છે.

માનનીય અધ્યક્ષશ્રી,

માન.સભ્યશ્રી કિરીટભાઈ પટેલ તથા શ્રી હેમંતભાઈ આહીરે જણાવેલ કે, શિક્ષણ પાછળ વધુ ખર્ચ કરવામાં આવે એ બાબતે મારે જણાવવું છે કે, શિક્ષણના સાર્વત્રિક વિકાસ માટે અમે કુલ રૂપિયા ૫૫ હજાર ૧૧૪ કરોડની જોગવાઈ કરી છે જે કુલ બજેટના ૧૬.૫% જેટલી રકમ થાય છે.

વિજ્ઞાન પ્રવાહમાં વિદ્યાર્થીઓના પ્રવેશ અને શિક્ષણને પ્રોત્સાહન આપવા માટે અમે "નમો સરસ્વતી યોજના" શરૂ કરવા જઈ રહ્યા છીએ. તેમજ ધો. ૯ થી ૧૨માં અભ્યાસ કરતી અંદાજે ૧૦ લાખ દિકરીઓના પોષણ, આરોગ્ય અને શિક્ષણને વધુ પ્રોત્સાહન આપવા "નમો લક્ષ્મી" યોજનાની જાહેરાત કરી છે. આ બંને યોજનાઓ માટે અમે રૂપિયા 1650 કરોડની માતબર રકમ ફાળવી છે.

વિદ્યાર્થીઓની શૈક્ષણિક પ્રગતિ અને શાળાઓની કામગીરીનું રિયલ ટાઇમ મોનિટરિંગ કરવા દેશનું સર્વપ્રથમ "વિદ્યા સમીક્ષા કેન્દ્ર" ગુજરાતમાં શરૂ કરવામાં આવેલ છે.

રાજ્યના શૈક્ષણિક આંતરમાળખાનો વિકાસ કરવા મિશન સ્કૂલ્સ ઓફ એક્સેલન્સ અંતર્ગત પ્રાથમિક અને માધ્યમિક શાળાઓના ઇન્ફ્રાસ્ટ્રક્ચર અપગ્રેડેશન માટે અંદાજે ₹૩૦૦૦ કરોડ ફાળવ્યા છે. હવે સરકારી અને અનુદાનિત માધ્યમિક શાળાઓને પણ ભૌતિક સગવડો તેમજ સ્માર્ટ ક્લાસરૂમથી સજ્જ કરવા ₹૨૦૦૦ કરોડનાં ખર્ચે મિશન સ્કૂલ્સ ઓફ એક્સેલન્સ ૨.૦ અમલી કરવામાં આવશે.

માનનીય અધ્યક્ષશ્રી,

સમગ્ર દેશનાં ખુરો-ખુરોથી આરોગ્ય સુવિધાઓ મેળવવા માટે જે રીતે નાગરિકો ગુજરાત રાજ્યમાં આવે છે તેનાથી એ સાબિત થાય છે કે રાજ્યનું આરોગ્ય તંત્ર વિકાસની નવી ઉંચાઈઓ હાસિલ કરી રહ્યું છે.

આજે આખા દેશમાંથી દર્દીઓ કેંસરની સારવાર માટે અમદાવાદ ખાતે GCR સંસ્થામાં આવે છે ત્યારે તેમને અતિ આધુનિક સારવાર ઉપલબ્ધ કરાવવા સાયકલોટ્રોન પ્રોજેક્ટ અને બીમ થેરાપી કાર્યરત કરવા રૂપિયા 600 કરોડની જોગવાઈ કરી છે.

સગર્ભા, ધાત્રી માતાઓ અને નવજાત શિશુને પોષણક્ષમ બનાવવા “નમો શ્રી યોજના” અંતર્ગત SC, ST, NFSA, PMJAY સહિતના ૧૧ જેટલા માપદંડોમાં આવતી બહેનોને રૂપિયા ૧૨ હજારની સહાય આપવા માટે ₹૭૫૦ કરોડની જોગવાઈ કરવામાં આવેલ છે.

માનનીય વડાપ્રધાન શ્રી મોદીજીની આગેવાની હેઠળ આરોગ્યક્ષેત્રે ખૂબ જ લોકપ્રિય એવી દર્દીલક્ષી પ્રધાનમંત્રી જન આરોગ્ય યોજના (PM-JAY) હેઠળ મળતી કેશલેસ સારવારની મર્યાદા રૂપિયા ૧૦ લાખ સુધીની કરવામાં આવી છે. આ યોજનાનો લાભ અંદાજે ૨.૩૨ કરોડ લોકોને મળે છે. જેના માટે રૂપિયા ૩૧૧૦ કરોડ ફાળવ્યા છે.

આરોગ્ય સુવિધાઓ, બિનચેપી રોગો સહિતની સમસ્યાઓના નિયંત્રણ હેતુ શરૂ કરેલ ₹૪૨૦૦ કરોડના “શ્રેષ્ઠ ગુજરાત પ્રોજેક્ટ” અંતર્ગત ₹૩૫૦ કરોડની જોગવાઈ કરેલ છે.

માનનીય અધ્યક્ષશ્રી,

આંગણવાડીઓને વધુ કાર્યક્ષમ બનાવવા વર્તમાન વ્યવસ્થામાં નોંધપાત્ર ફેરફાર કરીને ₹૧૮૦૦ કરોડના ખર્ચે અમલી થનાર આંગણવાડી ૨.૦ યોજનાની અમે જાહેરાત કરી છે. જે અંતર્ગત આગામી ૩ વર્ષમાં અદ્યતન ટેકનોલોજી સાથે ૮ હજાર નવી આંગણવાડીઓનું

નિર્માણ કરવાનું તથા ૨૦ હજાર આંગણવાડીઓને આઇ.ટી. કનેક્ટિવિટી પૂરી પાડી સ્માર્ટ આંગણવાડી બનાવવાનું આયોજન છે.

ગંગા સ્વરૂપા યોજના હેઠળ વિધવા બહેનોને દર માસે રૂપિયા ૧૨૫૦ પેન્શન આપવા રૂપિયા ૨૩૬૩ કરોડની માતબર રકમ ફાળવવામાં આવી છે.

માનનીય અધ્યક્ષશ્રી,

અન્ન સુરક્ષા, પોષણ અને નાગરિક પુરવઠાની યોજનાઓના લાભ વધુ લોકો સુધી પહોંચાડવા માટે આ વર્ષે બજેટ જોગવાઈમાં ૨૫% જેટલો માતબર વધારો સૂચવેલ છે.

પ્રધાનમંત્રી ગરીબ કલ્યાણ અન્ન યોજના દ્વારા રાજ્યના ૭૨ લાખ કુટુંબોને છેલ્લાં ચાર વર્ષમાં ૬૮ લાખ મેટ્રીક ટન અનાજ વિનામૂલ્યે પૂરૂ પાડી અમારી સરકારે એક સમાજિક જવાબદારી ઉત્તમ રીતે નિભાવી છે.

પ્રધાનમંત્રી ઉજ્જવલા યોજના તથા રાજ્ય સરકારની “પીએનજી/એલપીજી સહાય યોજના” ના અંદાજે ૩૮ લાખથી વધુ લાભાર્થીઓને ઘરગથ્થુ વપરાશ માટે વર્ષમાં બે વખત વિનામૂલ્યે ગેસ સિલિન્ડર રિફીલીંગ કરી આપવા ₹ ૫૦૦ કરોડની જોગવાઈ કરેલ છે.

NFSA રેશનકાર્ડ ધારકોને કઠોળના વિતરણ માટે ₹ ૭૬૭ કરોડ તેમજ નેશનલ ફૂડ સિક્યોરીટી એક્ટ-૨૦૧૩ હેઠળ અગ્રતા ધરાવતા ૭૨ લાખ કુટુંબોને અનાજ પૂરૂ પાડવા ₹ ૬૭૫ કરોડની જોગવાઈ કરેલ છે.

આમ રાજ્યના કોઈ નાગરિકે ભૂખ્યા સૂવું ના પડે તે માટે અમે સતત ચિંતિત અને કાર્યશીલ છીએ.

માનનીય અધ્યક્ષશ્રી,

ખેલમહાકુંભના આયોજનની ગુજરાતના યુવાનોને રમતગમત ક્ષેત્રે પ્રોત્સાહિત કરવામાં સરકારને સફળતા મળી છે. ઓલમ્પિક કક્ષાનું માળખું તેમજ રાષ્ટ્રીય અને આંતરરાષ્ટ્રીય કક્ષા સુધીના રમતવીરો તૈયાર કરવા માટેનું અમારું આયોજન છે. જેના ભાગરૂપે રમતગમત ક્ષેત્રે ₹ ૩૭૬ કરોડની જોગવાઈ કરવામાં આવેલ છે.

માનનીય અધ્યક્ષશ્રી,

માન. વડાપ્રધાનશ્રી મોદીજીએ અલગ અલગ કાર્યક્રમો મારફતે સ્વચ્છતા માટે લોકોમાં જાગૃતિ ફેલાવી સ્વચ્છ ભારતનો પાયો નાખ્યો છે. આપણા લોકપ્રિય મુખ્ય મંત્રીશ્રી ભુપેન્દ્રભાઈના માર્ગદર્શન હેઠળ અમે દરેક ગામ અને શહેરને સ્વચ્છ કરવા માટે નિર્મળ ગુજરાત ૨.૦ અભિયાન ઉપાડ્યુ છે.

સોલિડ તેમજ લિક્વિડ વેસ્ટ મેનેજમેન્ટ તથા ડોર ટુ ડોર કલેક્શન તેમજ યોજનાકીય કામો સાથે જન-ભાગીદારી થકી લાંબાગાળાના આયોજન માટે ચાલુ વર્ષના ₹ ૧૩૦૦ કરોડના બજેટમાં ધરખમ વધારો કરી, આગામી વર્ષે ₹ ૨૫૦૦ કરોડની જોગવાઈ કરવામાં આવેલ છે.

“સૌને માટે આવાસ” ના માનનીય વડાપ્રધાનશ્રીના સ્વપ્નને સાકાર કરવા પ્રધાનમંત્રી આવાસ યોજના-ગ્રામીણ માટે રૂપિયા 751 કરોડની જોગવાઈ કરી છે.

માનનીય અધ્યક્ષશ્રી,

આપે એકવાર આ સદનમાં કહેલું કે “પાણી એ પ્રભુનો પ્રસાદ” છે. આ ઉકિતને સાર્થક કરતી પાણીનો બચાવ કરતી ડ્રીપ અને સ્પ્રીંકલર સિસ્ટમ વસાવવા માટે ખેડૂતોને સહાય આપવા રૂપિયા ૨૫૦૦ કરોડની જોગવાઈ કરી છે.

માનનીય અધ્યક્ષશ્રી,

માનનીય વડાપ્રધાનશ્રી નરેન્દ્રભાઈ મોદીના દૂરોગામી વિઝન અને માર્ગદર્શનથી અમદાવાદમાં સાબરમતી રિવરફ્રન્ટનો મહત્વાકાંક્ષી પ્રોજેક્ટ હાથ ધરવામાં આવેલ છે.

આ પ્રોજેક્ટના ફેઝ-૩માં ગિફ્ટ સિટી સામે ૫ કિલોમીટર લાંબો રિવરફ્રન્ટ વિકસાવવાની કામગીરી ટૂંક સમયમાં શરૂ કરવામાં આવશે. અમે રિવરફ્રન્ટને સળંગ અમદાવાદથી ગાંધીનગર સુધી લંબાવવાનો ઐતિહાસિક નિર્ણય કર્યો છે. જેનાથી રિવરફ્રન્ટની કુલ લંબાઈ ૩૮.૨ કિલોમીટર થતાં તેની ગણતરી વિશ્વના સૌથી લાંબા અને રળિયામણા રિવરફ્રન્ટમાં થશે.

સુઆયોજિત શહેરી વ્યવસ્થાપન માટે નવસારી, ગાંધીધામ, મોરબી, વાપી, આણંદ, મહેસાણા અને સુરેન્દ્રનગર/વઢવાણને નગરપાલિકામાંથી રૂપાંતર કરી મહાનગરપાલિકાનો દરજ્જો આપવાની

અમે બજેટમાં જાહેરાત કરી છે. આ નિર્ણયથી આ શહેરોના વિકાસને ગતિ મળશે અને નાગરિકોની સુખાકારી વધશે.

માનનીય અધ્યક્ષશ્રી,

રિન્યુએબલ ઊર્જા ક્ષેત્રે ગુજરાત મોખરાનું સ્થાન ધરાવે છે. સૌર ઊર્જા, પવનઊર્જા અને ઓફશોર વિન્ડ ઊર્જાની સાથે ગ્રીન હાઇડ્રોજનને પણ વેગ આપવામાં આવશે.

સોલર રૂફટોપ - સૂર્ય ગુજરાત યોજના અંતર્ગત ગ્રાહકોને સહાય આપવા માટે ₹ ૯૯૩ કરોડની જોગવાઈ કરવામાં આવેલ છે. આપણા માટે ગર્વની વાત છે કે આ યોજનામાં ૮૨% સાથે સમગ્ર દેશમાં પ્રથમ છીએ.

ખેડૂતોને દિવસે વિજળી પૂરી પાડવા માટે કિસાન સૂર્યોદય યોજના અંતર્ગત ₹ ૧૫૭૦ કરોડની જોગવાઈ કરવામાં આવેલ છે.

અમારી સરકાર આજે જ્યોતિગ્રામ યોજના અંતર્ગત ૨૪ કલાક વીજળી આપે છે, ખેડૂતોએ વીજ કનેક્શન માટે રાહ જોવી પડતી નથી. રાજ્યનો પ્રતિ વ્યક્તિ વીજ વપરાશ દેશના પ્રતિ વ્યક્તિ વીજ વપરાશ કરતાં બમણો છે. ઔદ્યોગિક વિકાસમાં આપણે અગ્રેસર છીએ ત્યારે આપણે રાજ્યના વિકાસ અને લોકોની જરૂરિયાત માટે વીજળી ખરીદવી પડે તો સૌએ આ બાબતને સમર્થન આપવું જોઈએ એવું મારું માનવું છે. (જે પણ સંપૂર્ણ રીતે નક્કી થયેલ ધારાધોરણો મુજબ જ ખરીદવામાં આવે છે.)

માનનીય અધ્યક્ષશ્રી,

રાજ્યના તમામ ગામો અને બીજા મહત્વના સ્થળોને ગ્રામ્ય રસ્તાઓ અને ધોરીમાર્ગોના સુઆયોજિત નેટવર્કથી જોડવામાં આવેલ છે. આ રસ્તાઓના સુદ્રઢીકરણની કામગીરી સાથે ગુણવત્તામાં પણ વધારો કરવાનું અમારું લક્ષ્ય છે.

મુખ્યમંત્રી ગ્રામ સડક યોજના અંતર્ગત કામો માટે ₹ ૫૦૦૦ કરોડની જોગવાઈ કરેલ છે.

દરિયા કાંઠે આવેલ હયાત રસ્તાઓનું મજબૂતીકરણ/અપગ્રેડેશન/ખૂટતીકડીના રસ્તાઓ અને નાના મોટા પુલના બાંધકામ સહિતના કોસ્ટલ હાઇવે માટે ₹ ૨૪૪૦ કરોડના આયોજન અન્વયે ₹ ૨૧૬ કરોડની જોગવાઈ કરવામાં આવી છે.

સાપુતારાથી સ્ટેચ્યુ ઓફ યુનિટી (એકતાનગર)ને જોડતા પ્રથમ અને બીજા તબક્કાના રસ્તાઓ માટે ₹ ૧૦૦ કરોડની જોગવાઈ કરેલ છે.

આશરે ₹ ૧૬૦૦ કરોડના ખર્ચે બનનાર પરિક્રમા પથના બાંધકામ માટે ₹ ૩૧૮ કરોડની જોગવાઈ કરેલ છે.

ભારે ટ્રાફિક ધરાવતા હાઈવેને હાઈસ્પીડ કોરીડોર તરીકે અંદાજે રૂપિયા ૩૧૦૦ કરોડના ખર્ચે વિકસાવવાનું આયોજન છે.

માનનીય અધ્યક્ષશ્રી,

રાજ્યમાં બસ આધારિત પ્રવાસીઓની સગવડો વધારવા માટે ૨૫૦૦ નવીન બસો ખરીદવા માટે રૂપિયા ૭૬૮ કરોડની જોગવાઈ કરવામાં આવેલ છે.

પ્રદૂષણ તેમજ રોડ ટ્રાફિકને ઓછું કરવા ઇ-વ્હિકલ ખરીદનારને સબસીડી આપવા માટે રૂપિયા ૨૧૮ કરોડ જોગવાઈ કરવામાં આવી છે.

માનનીય અધ્યક્ષશ્રી,

વર્ષ ૨૦૨૪-૨૫ ના અંદાજપત્રમાં કૃષિ, ખેડૂત કલ્યાણ અને સહકાર વિભાગ માટે કુલ રૂ. ૨૨,૧૯૪ કરોડની જોગવાઈ કરેલ છે. કૃષિ અને સંલગ્ન ક્ષેત્રોના અવિરત વિકાસ થકી ગુજરાતે સમગ્ર દેશમાં એક આગવી ઓળખ ઉભી કરી છે.

ટ્રેક્ટર તેમજ કૃષિ યાંત્રિકીકરણ અને વિવિધ ખેત ઓજારોની ખરીદીમાં સહાય આપવા રૂપિયા ૭૦૧ કરોડની જોગવાઈ કરવામાં આવેલ છે.

ગુજરાત પ્રાકૃતિક કૃષિ વિકાસ બોર્ડ તથા પ્રાકૃતિક કૃષિના વ્યાપ વધારવાની વિવિધ યોજનાઓ મળી કુલ રૂપિયા ૧૬૮ કરોડ ફાળવ્યા છે.

સંકલિત બાગાયત વિકાસ કાર્યક્રમ હેઠળ બાગાયતી પાકોના વાવેતર, વિવિધ ખેત કાર્યો તેમજ પાક સંગ્રહ માટે રૂપિયા ૨૯૪ કરોડની જોગવાઈ કરેલ છે.

કૃષિ સંશોધન અને શિક્ષણના કાર્યક્રમોને સઘન બનાવવાના હેતુથી મોરબી અને કચ્છ ખાતે નવીન કૃષિ મહાવિદ્યાલયો તથા ખેડબ્રહ્મા ખાતે કૃષિ ઈજનેરી મહા વિદ્યાલય ચાલુ કરવામાં આવશે.

કૃષિ યુનિવર્સિટીઓની માળખાકીય વ્યવસ્થા, વહીવટ અને સંશોધન માટે રૂપિયા ૯૩૦ કરોડની જોગવાઈ કરી છે.

“મુખ્યમંત્રી ગૌમાતા પોષણ યોજના” અંતર્ગત રૂપિયા ૪૨૫ કરોડ ફાળવ્યા છે.

ખેડૂતોને વિના વ્યાજે ધિરાણ અપાવવા અમારી ખેડૂત હિતલક્ષી સરકારે રૂપિયા ૧૧૪૦ કરોડની વિશેષ જોગવાઈ આ બજેટમાં કરી છે.

માનનીય અધ્યક્ષશ્રી,

અમારી ડબલ એન્જીનની સરકારની નીતિઓને કારણે ગુજરાતે GSDP માં 14.89% વિકાસદર હાંસલ કર્યો છે. આજે દેશના GDP માં રાજ્યનો ફાળો 8.2% થયેલ છે.

આપણું રાજ્ય ઓટો હબ તરીકે તો જાણીતું છે હવે સેમિકન્ડક્ટર ક્ષેત્રમાં પણ આગળ વધવા રૂપિયા ૯૨૪ કરોડની જોગવાઈ કરી છે.

ટેક્સટાઈલ નીતિ હેઠળ ટેક્સટાઈલ ઉદ્યોગોને પ્રોત્સાહન માટે રૂપિયા ૧૬૦૦ કરોડની તેમજ સૂક્ષ્મ, લઘુ અને મધ્યમ કદના ઉદ્યોગોને આત્મનિર્ભર ગુજરાત નીતિ અંતર્ગત પ્રોત્સાહન માટે રૂપિયા ૧૫૫૦ કરોડની જોગવાઈ કરેલ છે.

માનનીય અધ્યક્ષશ્રી,

માન.સભ્યશ્રીએ ગૃહ વિભાગ માટેની જોગવાઈનો ઉલ્લેખ કરેલ છે ત્યારે આ સન્માનનીય ગૃહને હું જણાવવા માંગીશ કે રાજ્યના દરેક ખુણે વસતો નાગરિક સંપૂર્ણ સલામત રહે એવી અમારી સરકારની નેમ છે. રાજ્ય પોલીસબળને વધુ સક્ષમ બનાવવા માટે પોલીસબળના મહેકમમાં વધારો કરવાની સાથો-સાથ ટેકનોલોજીથી સજ્જ અને સ્માર્ટ પોલીસબળ બનાવવાનું અમારું લક્ષ્ય છે. જેના ભાગરૂપે VISWAS Project, શોધયોજના, જનરક્ષક વાહન, ગ્રામ્ય સુરક્ષા કવચ, સાયબર કાઇમ ઉકેલવા TRISHUL યોજના વગેરે માટે રૂપિયા ૧૨૦ કરોડની જોગવાઈ કરેલ છે.

જનરક્ષક યોજના અંતર્ગત એક જ નંબર 112 ઉપર પોલીસ, ફાયર બ્રિગેડ અને બીજી ઇમરજન્સી સેવાઓ ઉપલબ્ધ થાય તે માટે કેન્દ્રિયકૃત વ્યવસ્થા ચાલુ કરવાનો અમે નિર્ણય કર્યો છે. આ નંબર ડાયલ કરવાથી શહેરી વિસ્તારમાં ૧૦ મિનિટ અને ગ્રામ્ય વિસ્તારમાં ૩૦ મિનિટમાં પોલીસ ઘટનાસ્થળ પર પહોંચે તે મુજબની વ્યવસ્થા કરવામાં આવશે. આ માટે ૧૧૦૦ જનરક્ષક વાહનોનું માળખું ગોઠવવામાં આવશે.

માનનીય અધ્યક્ષશ્રી

વિરોધપક્ષના મારા મિત્રોએ રાજ્યના દેવા માટે પ્રશ્નો ઊભા કર્યા હતા તે બાબતે હું આ ગૃહના ધ્યાને મૂકવા માગુ છું કે જાહેર દેવું કોઈ પણ સરકાર કે સંસ્થા માટે નાણાકીય સંસાધનનું માન્ય અને સ્વીકાર્ય સ્ત્રોત છે. કોઈ પણ સરકાર રાજ્ય અને તેના નાગરિકોના લાભદાયી

વિકાસના માટે મૂડી ખર્ચ કરવા માંગતી હોય અને વિકાસની ગતિને વધુ વેગવંતી બનાવવા માંગતી હોય તો સરકારે મહેસૂલી આવક ઉપરાંત દેવાની આવક પણ ઉભી કરવી જરૂરી બને છે. પરંતુ દેવાકીય જવાબદારીઓ મર્યાદિત રહે અને વ્યાજનો ખર્ચ મહેસૂલી આવકના પ્રમાણમાં સીમીત રહે તે માટે ગુજરાત સરકારે સ્વયંશિસ્તના અનેક પગલાઓ લીધેલા છે.

વર્ષ ૨૦૦૫ માં ગુજરાત નાણાકીય જવાબદારી અધિનિયમને રાજ્ય સરકારે અમલમાં મૂકેલ છે. જે અન્વયે રાજ્યના ઘરગથ્થુ ઉત્પાદનના પ્રમાણમાં જાહેર દેવું ૨૭.૧ % થી નીચે રહેવું જોઈએ. રાજ્યના જાહેર દેવાના પ્રમાણમાં ઉત્તરોત્તર ઘટાડો લાવીને નાણાકીય વર્ષ: ૨૦૨૩-૨૪ના સુધારેલા અંદાજોમાં ૧૫.૩૪% તેમજ નાણાકીય વર્ષ: ૨૦૨૪-૨૫ના અંદાજોમાં ૧૫.૨૭% સૂચવવામાં આવેલ છે.

વ્યાજનો ખર્ચ મહેસૂલી આવકના પ્રમાણમાં ૨૦% થી અંદર રહેવો જોઈએ તે ૧૩મા નાણા પંચની ભલામણ છે. ગુજરાતમાં વર્ષ ૨૦૦૪-૦૫ માં મહેસૂલી આવકના પ્રમાણમાં વ્યાજનો ખર્ચ ૨૬.૮૨ % હતો તેમાં રાજ્ય સરકાર કુશળ નાણાકીય વ્યવસ્થાપન દ્વારા ઘટાડો લાવી શકેલ છે. હાલ વર્ષ ૨૦૨૩-૨૪ના સુધારેલા અંદાજોમાં આ પ્રમાણ ઘટીને ૧૧.૬૮% થયેલ છે. તેમજ વર્ષ ૨૦૨૪-૨૫ ના અંદાજપત્રમાં મહેસૂલી આવકના પ્રમાણમાં વ્યાજનો ખર્ચ માત્ર ૧૧.૮૦ % સુધી સીમીત રાખવાનો અંદાજ છે.

નાણાકીય વ્યવસ્થાપનમાં જાહેર દેવું તેમજ વ્યાજના ખર્ચમાં ઉત્તરોત્તર પ્રમાણસર ઘટાડો થતો હોવાથી રાજ્ય સરકારે છેલ્લા પાંચ વર્ષથી પૂરતા પ્રમાણમાં મહેસૂલી પુરાંત ટકાવી રાખી શકેલ છે. વર્ષ ૨૦૨૨-૨૩ માં રૂ. ૧૯૮૬૫ કરોડની મહેસૂલી પુરાંત હતી અને વર્ષ ૨૦૨૩-૨૪ના સુધારેલા અંદાજોમાં છેલ્લે રૂ. ૧૮૬૧૮ કરોડ મહેસૂલી પુરાંતનું પ્રમાણ સૂચવ્યું છે. આમ વધતી મહેસૂલી પુરાંતના કારણે રાજ્ય સરકારે દર વર્ષે અંદાજીત રકમ કરતાં ઓછા પ્રમાણમાં દેવું લેવું પડે તે પણ રાજ્ય સરકારની નાણાકીય વ્યવસ્થાપનની એક નોંધપાત્ર સિધ્ધિ છે.

માનનીય અધ્યક્ષશ્રી,

GYAN એટલે ગરીબ, યુવા, અન્નદાતા અને નારી શક્તિના ઉત્કર્ષ દ્વારા સમૃદ્ધ સમાજનું નિર્માણ કરવામાં આવશે. GYAN ના ઉદયથી વિકસિત ગુજરાત@2047 થકી વિકસિત ભારત@2047ને હાંસલ કરવા આ બજેટમાં સૂચવેલ યોજનાઓનું સુશાસન દ્વારા અસરકારક અમલીકરણ કરવામાં આવશે.

દરેક ક્ષેત્ર માટે અસરકારક નીતિઓ, યુસ્ત અમલીકરણ અને પૂરતા નાણાકીય સંશોધનો દ્વારા ગુજરાત ઉત્તરોત્તર વિકાસના નવા શિખરો સર કરતું રહે તે માટેના આ બજેટને સમર્થન આપવા આ સન્માનનીય ગૃહના તમામ માનનીય સભ્યશ્રીઓને અનુરોધ કરું છું.

જય જય ગરવી ગુજરાત...

જય હિંદ...